

# ማርያም ድግሪት

## ማርያም አደ አምላኽ ዑቕባና እያ

**ንባባት:** 2ቆሮ 6:12-ፍ፣ 1ጴጥ 2:5-11፣ ግ.ሐ. 7:44-54፣ ማቴ 21:42-ፍ

### ምስባክ:

1. ዕገትዋ ለጽዮን ወሕቀፍዋ፣ ወተናገሩ በውስተ ምኅፍዲሃ፣ ደዩ ልብክሙ ውስተ ጎይል። መዝ. 47:1213።
2. እስመ ጎረታ እግዚአብሔር ለጽዮን፣ ወአብደራ ከምትኩን ምኅደሮ፣ ዛቲ ይእቲ ምዕራፍዩ ለዓለም። መዝ.

አብ ታሪኽ እምነትና ዝኸሪ ማርያም ዓቢ ቦታ አልአ። ካብ መጀመርያ ማርያም አብ ተልእኮ ወዳ ዓቢ ተራ ከምዝነበራ ንርኢ። ገብርኤል መልእኽ ከብስራ እንከሎ “ ሰላም ንኣኺ ኦ ምልእተ ጸጋ እግዚአብሔር ምኅሺ እዩ እንካብ አንስቲ ዝተባረኸኪ ኢኺ። አብ ቅድሚ ኣምላኽ ጸጋ ረኺብኪ ኢኺ እሞ አይትፍርሂ፣ ወዲ ክትወልዲ ስሙ ኸአ ኢየሱስ ክትሰምይዩ ኢኺ. . . መንፈስ ቅዱስ አባኺ ክወርድ እዩ፣ ኃይሊ ልዑልውን ኪጽልሰኪ እዩ፣ እቲ ካባኺ ዝውለድ ወዲ ኣምላኽ ክብሃል እዩ” (ሉቃ 1:28-35) ኢሉ እቲ ካብአ ዝውለድ መን ምዃኑን ስራሕ መንፈስ ቅዱስ አብልዕሊአ ገሊጹላ። እዚ ሉቃስ ወንጌላዊ ዝነግረና ንብዙሓት ብዛዕባ ማርያም ከስተንትኑ ከስተምህሩ ከምኡ ናይ ማርያም እንታይነትን አብ ድሕነት ነፍስወከፍና ዘበርከተቶ ክንርኢ ሓጊዙ። ምስ ማርያም ዘሎና ርክብ አብቲ ምስ ክርስቶስ ዘሎና ርክብ እዩ ዝምስረት። ንማርያም እንኸብራ ኣምላኽ ስለ ዘኸበራ ሓደ ወዳ ካብአ ስለ ዝተወልደ እዩ።

### ሕይወት ማርያም ሕይወት ድለት ኣምላኽ ምስማዕ እዩ።

ማርያም በቲ እትመርሖ ዝነበረት ሕይወትን በቲ ኣምላኽ ዝሃባ ጸጋን አብ ቅድሚኡ ሞገስ ከምእትረክብ ኮይና። ገብርኤል መልእኽ “አብ ቅድሚ ኣምላኽ ሞገስ ረኺብኪ ኢኺ” ክብላ እንከሎ ንስኺ ብሕይወትኪ ብምልኡ ነቲ ኣምላኽ ካባኺ ዝደልዮ ዘማላእኪ ዕውቲ ኢኺ፣ አብ መንጎኽን አብ መንጎ ኣምላኽን ዝፈሊ ነገር የለን እናበለ ሕይወት ማርያም ገሊጹልና። ብዙሓት አብ ሕይወትና እንተ ርክብ ከምኡ አይኮናን ወላ እኳ ካብ ክፍአትን ኃጢአትን ክንድሕን እንተ ጸዓርና ንወድቕ ንጠልም ማርያም ግን እዚ አብአ አይተረኸበን በዚ እዩ ፍሉይ ርክብ ምስ ኣምላኽ ዘልአ። ንሳ ንጽሕተ እምንጹሓን ንብላ ምኽንያቱ አደ ኣምላኽ ስለ ዝኾነት ንንጽሕናአ ዝዳረግ ኮቶ የለን።

ገብርኤል መልእኽ መልእኽቲ ኣምላኽ ምስሓበራ “እኔኹ አነ ባርያ እግዚአብሔር እዩ ከምቲ ዝበልካኒ ይኹነለይ” እናበለት ነቲ ኩሉ ኣምላኽ ካብአ ዝደልዮ ክትገብር ፍቓደኛ ምዃና ገሊጹ። አብዚ እዩ ተራ ማርያም ተገሊጹ ንመጻዕዕታ ኣምላኽ ሕራይ ብምባላ። ሰብ ኣምላኽ ካብኡ ዝደልዮ ክገብር ፍቓደኛ ምስ ኮነ ምስ ኣምላኹ ድልዳል ርክብ ይገብር። ምስ ፍቓድ ኣምላኽ ክንከይድ ብወገና ጽን ክንብል የድሊ ንኹሉ ካብ ፍቓድ ኣምላኽ ካብ ምቕባል ዘጋግዩና ሓዲግና ንኣምላኽ ክንሰምዕ ንሱ ዝበለና ክንገብር ፍቓደኛታት ክንከውን ንርእስና ክነሰናዱ የድልየና።

ካብ ሕይወት ማርያም እንምሃሮ ንፍቓድ ኣምላኽ ክንቅበል ስንድዋት ክንከውን፣ “ፍቓድካ ይኹን” ኢልና ክንክእል አሎና። ኣምላኽ አብ ገለ እዋን ክንርድኦ ዓቕምና ዝሓጸረና ነገራት

ብአና አቢሉ ክገብሮ ንዝደሊ አለሊና ክንክእል እሞ ፍቓድካ ይኹን ንዝብል ካብ ማርያም ንመሃሮ።

እምብእር አምላኽ ካባና ነፍሲ ወከፍና ዝደልዮ ፍሉይ መልሲ አሎና። ፍጡረይ እናበለ ክንሰምዖ ክንልክኹ ሕራይ ክንብሎ ኢሉ ብዝተፈላለየ መገዲ ድላዩ ይነግረና። መልሲ ሂብና ክንክእል ናይ ሎሚ ዕለት ዝኸሪ ብዓልና ነዚ ዕድል ይኸፍተልና። ምናልባት ንገለና ንሰባት ኣብ መገዲ አምላኽ ክንመልስ ክልእከና ይደሊ እዩ። ንገለና ብሕይወትና ንኻልኦት ክንምህር ኣብነት ክንኮንኮኖም ንገለና ኸአ በቲ እንስከሞ መስቀል ንኻልኦት ኣብ ምሕረት ኣብ ሰላም ኣብ ፍቕሪ ክንመልሶም ንኸእል ኢና። አምላኽ ሎሚ እውን ዝልክኹ ይደሊ አሎ። ኤርምያስ ነብይ አምላኽ ከመይ ገሩ ከምዝሓረዮ ክገልጽ እንከሎ “ ኣብ ከርሢ አዴኻ ኸይሓነጽኩኻ ኃሬኹኻ ከይተወለድካ ኸአ ቐደስኩኻ ነሕዛብ ነብይ ኸትከውን ድማ መደብኩኻ” (ኤር 1:45) ዝብል ቃል ከም ዝሰምዐ ይነግር። ልኡኻት አምላኽ ክንከውን ሕሩያት ኢና። ነቲ አምላኽ ዝደልዮ መልሲ ክንህብ ፍቓደኛታት ክንከውን ይግብአና።

**አምላኽ ኩሉ ጊዜ ናብ ህዝቡ ዝልክኹ ምስ ደለዮ እዩ።**

“ኸው እግዚአብሔር ንመን ክንልእኽ መንከ ኪኸደልና እዩ ክብል ሰማዕቲ ኣነውን እኔኹ ልክኸኒ በልኩ” (ኢሳ 6:8) ዝብል አምላኽ ንነፍሲ ወከፍ ክልእኽ ከምዝደሊ ክኣል ኩሉ እንከሎ ፍቓድ ወድሰብ ይሓትት። ንአምላኽ ሕራይ ኢሉ ዝኸኣለ እሞ መልእኽቲ አምላኽ ዘብጽሖ ዝተባረኸ እዩ። ማርያም አምላኽ ካብአ ዝደልዮ ምስ ሓተታ ሕራይ ኢላ ኣብ ግብሪ ክተውዕሎ ተበጊሳ። አምላኽ ካብአ ዝደልዮ ክትገብር ጽን ክትብል ንርእያ። ቅ. ሉቃስ ነቲ አምላኽ ብዝተፈላለየ ዝገልጸላ ዝነበረ ኸገልጽ እንከሎ ንኹሉ ኣብ ልባ ትሕዞ ነበረት ይብለና። አምላኽ ዝገለጸልና ኣብ ልብና ሒዝና ክንክእል እንከሎና መገዲ ቅድስና ሒዝና አሎና።

ማርያም መልእክቲ አምላኽ ምስ ተቐበለት ንአገልግሎት ነቐላ። ነታ ካብ ትጸንስ ሻድሻይ ወርሓ ሒዛ ዝነበረት ኤልሳቤጥ ክትሕግዝ ነውሕ ጉዕዞ ገራ። በቲ እዋን ጓል ኣንስተይቲ እሞ መንእሰይን ነፍስ ጸርን ካብ ቤታ ክትወጽኦ ነውሕ መገሻ ክትገብር ቀሊል ኣይነበረን ማርያም ግን ነቲ አምላኽ ዝሃባ ኣብ ግብሪ ክተውዕል ኣብ ቤት ዘካርያስ ከይዳ። ኣብዚ ክንሓስሶ ዘሎና ምስ ማርያም ኣብ ከርሳ ኢየሱስ ይጉዓዝ ነሩ። አምላኽ ኣብ ከርሳ ሒዛ ትጉዓዝ ነራ ኣብ ቤት ዘካርያስ ምስ በጽሖት ብዙሕ ተአምራት ተፈጺሙ።

- **ንኤልሳቤጥ ሰላም በለታ፡** ሰላምታ ማርያም ማንም ሰላምታ ከምቲ ንሓደ ሰብ እንህቦ ሰላምታ ጥራሕ ኣይነበረን። ከምቲ ክርስቶስ ነርድእቱ ድሕሪ ትንሣኤ ደጋጊሞ ዝሃቦ ሰላምታ እዩ ነሩ። ዝልውጥ ዝሕድስ ሰላምታ እዩ ነሩ። ሎሚ እውን እዚ ሰላምታ እዚ ኣብ ቤትና ብማርያም አቢሉ ክመጽአና ንለምና። ንሳ ክትመጽና እንከላ ንበይና ዘይኮነ ምስ ወዳ እያ እትመጽአና። ክርስቶስ ኣባና ኣብ ልብና ክመጽእ እንከሎ ሰላሙ ሒዙ እዩ ዝመጽአና። ቅሳነት ሰላም ስኢኑ ንዘሎ ሕይወትና ክትቅይረልና ምስ ወድኺ ምጽእና ንበላ።
- **እቲ ሕፃን ኣብ ከርሢ ተሰራሰረ፡** ዮሐንስ መጥምቕ ድምጺ ማርያም ኣብ ከርሲ ኣዲኡ እንከሎ ምስ ሰምዐ ተሓጉሱ። አምላኽ ብርእሱ ስለ ዝመጽኦ ሓጎሱ ብምስርሳር ገሊጽዎ። ሰላምታ ማርያም ኣብ ሕይወት የውሓንስ ፍሉይ ሓገስ አምጺኡ። መንፈስ አምላኽ ዝሓደሮ ሰብ ዝግበዩ ምልክት ዘርእዮ ሓጎስ ቅሳነት እዩ። ማርያም ንኢየሱስ ስለ ዘምጽኦት ኣብ ቤት ዘካርያስ ሓጎስ ደስታ አምጺኡ። ማርያም ኣብ ሕይወትና ክትመጽእ እንከላ ነዚ

ሓጎስ እያ እተምጽአልና። ኣብዛ ሓዘን ዘይቅሳነት ዝመልኦ ሕይወትና ምስ ወዳ ክትመጽእ ንለምና ሽዑ ነገራት ክቐየረልና እዩ።

- **ኤላሳቤጥ መንፈስ ቅዱስ መልክ፡** ቃል ሰላምታ ማርያም ንኤላሳቤጥ መንፈስ ቅዱስ ከምእትመልእ ገርዋ። ማርያም ኣብ እተምጽአሉ መንፈስ ቅዱስ ኣብኡ ኣሎ። ኣብ ጽርሓ ጽዮን ሓዋርያት ብሓባር ማርያም ኣብ ማእከሎም እንከላ መንፈስ ቅዱስ ወሪድዎም። ማርያም ክትመጽአና እንከላ ንበይና ኣይ ኮነትን እትመጽአና ምስኦ ኢየሱስ ወዳ መንፈስ ቅዱስ ቀዳሲኦ እግዚአብሔር ኣብ ኣለዉ። በዚ እና ኣባኺ ኩሉ ኣሎ እንብላ።
- **ንኣምላኽ ክነለሊ ንኽእል፡** ኤላሳቤጥ ንማርያም ምስ ረኣየት “ኣደ ጎይታይ” ኢላታ ብማርያም ኣቢላ ነቲ ኣብ ከርሣ ዘሎ ኢየሱስ ጎይታይ ትብሎ። ንመጀመርያ ጊዜ ኣደ ኣምላኽ ዝበለታ ኤላሳቤጥ እዩ። ኣብ ሕይወትና ንኣምላኽ ኣለሊና ክንክእል ንማርያም ክንጽውዕ ዝበለጸ እዩ። ንሳ ክትመጽአና እንከላ ንወዳ ሓዛ ስለ እትመጽአና ክነለልዮ ኣይከጸግመናን እዩ።
- **ካብ ኣምላኽ ዝመጸና ቃል ኣሚና ክንክእል እንከሎና ኣባና ዓቢ ነገራት ይፍጸም፡፡** ኤላሳቤጥ ዕብየት ማርያም ክትገልጽ እንከላ “ቃል ኣምላኽ ክትሰምዕ ምኽኣላ” እዩ። ነቲ ብዓቕሚ ሰብ ክትርድኦ ክትበጽሖ ዘይክኣል ኣሚንካ ምኽኣል። ኣብ ገለ እዋን ዓቕምና ድሩት ምጃኑ ፈሊጥና ክንኣምን እንከሎና ኣባና ጸጋ ይበዝሕ። ማርያም ንኣምላኽ ልዕሊ ኩሉ ገራ ስለ ዝኸኣለት ክትኣምን ኣየጸገማን። ንሕና እውን ኣብ ሕይወትና እምነት ክንገብር ንኣምላኽ ልዕሊ ዝኾነ ሰሪዕና ክንክእል ይግብኣና። እምነትን ርድኢትናን ፈላሊና ክንርኢ ኣሎና። ነዚ ካብ ማርያም ንምሃር።

**ማርያም ኣብ መንጎና ክትርከብ እንከላ ብዙሕ ነገራት ይፍጸም፡**

1. **ተኣምራት ይፍጸም፡** ኣብ ቃና ዘገሊላ ኣብ ዝነበረ መርዓ ብልመና ማርያም “ማይ ናብ ወይኒ ተለዊጡ። ንሰብ መርዓ ካብቲ ኣንጻልልይዎ ዝነበር ከቢድ ሕፍረትን ውርደትን ዘናገፈት እሞ ወዳ ንሳ ዝለመነቶ ከምዝገብር ብግሪ ዘርኣየትሉ ኣጋጣሚ እዩ ነሩ። ማርያም ሎሚ እውን ንወዳ ክትልምነልና ኣብ ሕይወትና ተኣምራት ክተግብር ይክኣል እዩ ሓንትስ ንዓድማ። ሰብ ቃና ዘገሊላ ንማርያም ምስ ወዳ ዓዲሞማ ኣብኡ ኽኣ ተኣምራት ተገሩ እዚ ማርያም ክትገብረልና እትኽእል ዝገልጽ እዩ። ኣብዚ ከቢድ ምድራዊ ሕይወትና ከጸግምና እንከሎ ኣብ ማርያም ክንከይድ ክንዕድማ ክንልምና የድሊ።
2. **“ወደይ ዝበለኩም ግበሩ”፡፡** ኣብ መንጎና ተኣምራት ክግበር ድላይ ወዳ ክንገብር የድሊ። እንታይ እዩ ድላይ ወዳ? ሎሚ ካብ ነፍሲ ወከፍና ኣምላኽ ዝደልዮ እንታይ እዩ?
  - **ብኃጢኣትና ተኣሚና ክንሳሕ፡፡** ኣብ ውሽጢ ሕልናና ኣቲና ነቲ ኣብ መንጎናን ኣብ መንጎ ኣምላኽን ከማና ዝበሉ ሰባት ፈላልዩና ዘሎ ብፍላይ ብናትና ክፍኣት ተኣሚና ምሕረት ኣምላኽ ክንልምን። በደልና ከይተኣመና ጸጋ ኣምላኽ ኣባና ክወርድ ኣይክኣልን እዩ እዚ እዩ ቀዳማይ ካባና ዝደልዮ።
  - **ፍቕሪ ኣምላኽን ሰብን ኣብ ኩሉ ከምዝነግስ ክንገብር፡፡** ሰብ ካብቲ ዓቢ ጸገም ኮይንዎ ዘሎ ኣብ ኩሉ ፍቕሪ ጎዲሉ። ንክፍኣት ክንገብር ዝተዓጠቕና ንመስል። ዝሓሚ ዝዕምጽ ዘጋገረ በዚሑ። ኣብ ህንጻት ኣሕዋትን ሕብረተ ሰብን ኣብ ኪንዲ ንወፍር ኣብ ምፍልላይ ኣብ ወገይ ወገንካ ኣብ ጽልእን ቅርሕንትን ዝወፈሩ

ይበዝሑ ካብቶም ፍቕሪ ሰላም ሓድነት ዝገብሩ፣ ወዲ ማርያም ኢየሱስ ነዚ ክንቅይር ይደልዩና።

- **ጽኑዕ እምነት ክህልወና የደሊ።** ኣብ ኩሉ ጊዜን ቦታን ኣብ እምነትና ጽኑዓት ኮና ክንጉግዝ ይደልዩና። ኣብቲ ኣምላኽ ዝደልዮ ጸኒዕና ክንጉግዝ እሞ ንዝኾነ ዝንነፍ ፈተና ካብ ኣምላኽ ክይፈልየና ካብ ፍቕሪ ኣሕዋት ክይፈልየና ክንጥንቀቕ ኣሎና። ዕለት ዕለት ብእምነትና ዝተሓደስና ኮና ክንርከብ ይደልዩና ኢየሱስ።

3. **መንፈስ ቅዱስ ይወርድ።** ኣብ ጽራሕ ጽዮን ማርያም ኣብ መንግሥም እንከላ ሓዋርያት መንፈስ ቅዱስ ወሪድዎም በዚ ኸኣ ጨሪሾም ተለዊጦም፡ ኣብ ሕይወቶም ፍሉይ ነገራት ተራእዩ፡

- **ኣብ ኹሉ ሓድነት ረኺቦም።** ኣብ ኩሉ ፋሕ ኢሎም ዝነበሩ ዝጠራጠሩ ዝነበሩ ኣብ ሓደ እምነትን መንፈስን ኣትዮም። ሓድነት ኣብ እምነትን ኣብ ስብከተ ወንጌልን ረኺቦም። መንፈስ ቅዱስ ኣብ ኩሉ ይመርሖም ነሩ በዚ ኸኣ ሰባት ነቲ ኣብ መንጎኦም ዝነበረ ርእዮም “ሰዓብቲ እቲ መንገዲ” ይብልዎም ነሮም። ኣብኦም ፍሉይ ምልክት ሓድነት ይርከብ ስለ ዝነበረ ብቕሊል ወንጌል ክሰበኽ ተኸኢሉ።
- **ፍርሒ ተቐንጢጡ።** እቶም ብፍርሒ ዝኣክል ኣብ ሓደ ቤት ተሓቢኦም ዝነበሩ መንፈስ ቅዱስ ምስ ወረደም ኣብ እኩብ ኣብ ኣብያተ መቐደስን ኣብ ኩሉ ብድፍረት ክሰኩ ጀሚሮም ንዝወርድዎ ውርደት መከራ ብፍቕሪ ክርስቶስ ክርእይዎ ጀሚሮም። እምነቶም ተሓዲሱ ተቐይሮም መብዝሕትኦም ክኣ ብሰማዕትነት መይቶም።
- **መርሕነት ሓዋርያት ተቐቢሎም።** መንፈስ ቅዱስ ምስ ወረደም ቀዳማይ ነገር ዝተራእየ እታ ብክርስቶስ እትምራሕ ቤተ ክርስትያን መራሕቲ ከምዘለውዋ እሞ ብኣኣቶም ከትምራሕ በት ጴጥሮስ ዘስምዖ መደረ ኣብ ክንዲ ኩሎም ተራእዩ። ዝኾነ ጸገም ክኾነፍ እንከሎ መምርሒ ካብ ሓዋርያት ይቕበሉ ነሮም።

4. **ሰላም ይነግስ።** ማርያም ንግስተ ሰላም ንብላ ምኽንያቱ እቲ ካብኣ ዝተወልደ ክርስቶስ ሰላም ስለ ዘውረደልና። ንሱ ክውለድ እንከሎ መላኽቲ መጀመርያ ዝኣወጅዋ ሰላም ኣብ ምድርን ኣብ መንጎ ደቂ ሰብን እዩ። ድሕሪ ትንሣኤ ንሓዋርያቱ ክበጽሖም እንከሎ “ሰላም ንኣካትኩም ይኸኑን” እናበለ ገሊጽሎም። ማርያም ኣብቲ ምስ ወዳ ዘልኣ ርክብ ተመስሪትና ንግስተ ሰላም ንብላ። “ኣንቲ ውእቱ ተስፍሁ ለኣዳም ኣመ ይሰደድ እምነትን” ንብላ። ኣብ ኩሉ ዝተጨነቐ ህልናና ልብን ማርያም ክትቅይረልና ክትጽልየልና ድላይ ኣምላኽ እዩ። እታ ንሓዋርያት ኣብቲ ጽንኩር እዋን ተጸናንዕ ዝነበርት ሎሚ እውን ክተጸናንዓና ምሉእት እምነት ክንከውን ክትሕግዘና ፍቓደኛ እያ ንለምና።

**ንሕና ደቂ ማርያም ኢና፡**

ዝኾነ ሰብ ብመልክዑ ብሕብሩ ብግብሩን ኣካይድኡን ወዲ መን ምዃኑ ነለልዮ ስለምንታይ እቲ ኣብ ወለዱ ዘሎ ኣብኡ ስለ ዝርከብ። ንኹስቶ ትምስል/ሊ እናበልና ንሓቶም። ኣብ መንፈሳዊ ሕይወትና ደቂ ማርያም ስለ ዝኾና ግብሪ ማርያም ሕብሪ ማርያም ኣባን ክርኣ ይግባእ። መለልይና ኣብቲ መን ምዃና ከብጽሕ እሞ ብኡ ኣቢሎም ሰባት ኣብ ማርያም ክምለሱ ክንገብር ጉቡእና እዩ።

ሎሚ ንመን ንመስል አሎና? ሰባት ደቂ ማርያም ምጅና ከለዩ ይኸእሉ ዘለዉ? ሰባት ከለዩና እንታይ ክንገብር አሎና?

- **ሓድነት ክህልወና አለዎ።** ኣብ መንጎና ዝኾነ ዝፈላሊ ነገር ክርእ ዮብሉን እንተሎ ክንፈትሖ አሎና። ደቂ ማርያም አይብአሱን አይፈላለዩን እዮም። ዓለምና ሎሚ ብፍልልይ እያ እትፍለጥ። ጽልኢ ወገንነት ዓሌትነት በዚሑ ብሰንኩ ኣብ ምሉእ ዓለም ሞት ውርደት ስደት በዚሑ። እዚ ነቲ ደቂ ማርያም ዘብለና ኣጥፊኡ ዘክታማት ገሩና ዝነፈሰ ይጽልወና ንበታተን አሎና። ማርያም ደቀይ እንተ ኾንኩም ከም ድላይ ወደይ ሓደ ኩኑ እያ እትብለና።
- **ፍቕር ክንገብር አሎና።** ወዲ/ጓል ማርያም መለልይኡ/ኣ ፍቕር እዩ። ዘፍቅር ንአምላኽ ይፈልጥ ከምዝብሃል ማርያም እታ ብዘልዓለ ፍቕራ ዝገለጸት ስለ ዝኾነት መምህር ፍቕሪ እያ። ንሕና ኣመንቲ ወዳ እምብኣር ክንፋቕር ልዕሊ ኹሉ ዝስራዕ ጎዳይ እዩ። ኣብ ኩሉ ሰላም ክርከብ ነፍስወከፍና ክንወፍረሉ ዝግብኣና ጉዳይ እዩ። ፍቕር እንተ ዘየሎ አምላኽ ምሳና የሎን ስለዚ አምላኽ ምሳና ክህሉ ፍቕር ሰላማ ምሕረት ነዘውትር።
- **ንሓቂ ክንብራ አሎና።** ሰባት ፈሪሕና ወይ ጥቕሚ ዓዚዙና ንፍትሒ ንሓቂ ክንቀብር አይግባእን። ኣብ መንጎ ሰባት ፍትሒ ክጎድል እንከሎ ዓው ኢልና ክንዛረብ ክንምስክር ይግባእ። ሰብ እናተዓመጸ እናጠፍኦ እንታይ ገደሰኒ ኢልና ሱቕ ክንብል እንከሎና ኣብቲ ክፍአተ ግብሪ ንተሓባበር አሎና። ዓመጽ ክጠፍእ ፍትሒ ክነግስ ናይ ነፍስወከፍና ደቂ ማርያም ተልእኮ እዩ። ሕይወትና ብምልኡ ፍቕር ዝዘርእ ክኸውን እንከሎ ዓለምና ትቕየር። ፍቕር ኣብ ቤትና ክንጅምራ እንከሎን ኣብኩሉ ክንዘርግሓ ቀሊል እዩ።

ማርያም ደዓሪት ዘኪርና ክነብዕል እንከሎና እምብኣር ነዚ ኹሉ ዝተባህለ ክነስተንትን ንማለት እዩ። ኣብ ዓድና ማርያም ድዓሪት ብኹሉ ተኸቢራ ትውዕል ኩሉ ኣብኦ ይመጽእ ይጽሊ ይምህለል ይመባዳዕ ከምኡ እምነቱ ይገልጽ። ኣብቲ ዕለቱ ዝመጸ ኩሉ ንኣደ አምላኽ ዘልኦ ኣኸብሮትን ፍቕርን ይገልጽ። ብሓቂ ዳርጋ ምሉእ ሃገር መብጽዕኡ እምነቱ ይሕድስ። ንሕና እውን ነዚ ርድኢት ሒዝና ኢና ብዓልና እነብዕል ዘሎና። ሕይወትና ክንሕድስ ከምቲ አምላኽ ዝደልዩ ኮና ክንርከብ እሞ ንቅድስና ንሰላም ንፍቕር ክንልኣኽ።

መንፈስ ደቂ ማርያም ኣብ መንጎና ክርከብ ኩልና ክንተግሃሉ ዝግባእ ጉዳይ እዩ። መሓሪትን ርሕርሕትን ኣደ ከላትና ከም ዘኸታማት ኮና ክንርእ አይግባእን። ካብ ሓንቲ ወላዲት ዝውለዱ ሓደ ልብን መንፈስን እዩ መላለይኦም እሞ ንሕና እውን ሎሚ ብቅንዕናና ብሰናይ ግብርና ደቂ ማርያም ምጅና ክንልለ አሎና።

ሎሚ ልዕሊ ኹሉ ምእንቲ ሰላም ሃገርና ክንጽሊ ይግባእ። ዓድና ዝሓድጎ ዝጠፍእ በዚሑ ይባድም አሎ። ስድራታት ይጠፍኦ ይበታተና ኣለዎ ዓዳት ይባድም ኩሉ ዓዲ ጓና ይናፍቕ ብሓቂ ሕልና ንዘለዎ ከስክፈና ይግባእ። ኣብ ወጻኢ ሃገራት እንርከብ ጠንቂ ጥፍአት ኮና ከይንህሉ ሕልናና ንሕተት። ገንዘብ ስለ ዝረኽብና ንመንእሰያት ወገና ካብ ዓደምን ሰቦም ክወጽኡ ብምሕጋዝና ዝተዓወትና ዝመስለና ውሑዳት አይኮናን ሃገር ትጠፍእ ኣላ። ንሕና ሓዲግናይ ድኣ መን ክሰፍራ እዩ። ኩነታት ብዘየገድስ ዓድኻ ምሕዳግ ዝገደደ ጥፍአት እዩ። ንዝገጥመና ጸገማት ብትዕግስትን ብልቦናን ክንርኢ እንተ ኸአልና ዘይልወጥ ዘይሓልፍ ጸበባ የለን ብፍላይ ኣብ አምላኽ ኣሚና ኣብ ትሕቲ አደና ማርያም ኮና ክንጽልን ክንምህለልን ከሎና ኩሉ ክሕደስ ክቕየር ይክአል እዩ እሞ ንጸሊ።

አ ማርያም አደና ንሐዋርያት አብቲ ጽንኩር እዋን ፍርሕን ጭንቅን ዘጸናናዕኪ ንኣና እውን አብ እምነትና ጽኑዓት ንኹሉ ጸበባን ዋሕዲ እምነትን ቀይርና አብ ተስፋን ፍቕርን ክነብር ነቲ ምእንታና በጃ ክስዋዕ ፍቓደኛ ዝኾነ ወድኺ ልምንልና። ንኹሉ ቀይሩ ሰላም ፍቕሪ ነጊሱ ሰብ ዓዱን ወገኑ ዘፍቅረሉ ምሕረት ወድኺ ወሪዱ ዘርኢ ዘመን እንርእየሉ ሕይወት ሃብና ንበላ።

“ሰአሊ ለነ ማርያም ሃበወልድኪ መድኃኔ ዓለም”

ርሑስ ብዓል ማርያም ድዓሪት 2007 ዓ.ም.።

አባ ንጉሠ ፍሥሐ